

افغانستان آزاد – آزاد افغانستان

AA-AA

چو کشور نباشد تن من مباد
همه سر به سر تن به کشتن دهیم

بدین بوم و بر زنده یک تن مباد
از آن به که کشور به دشمن دهیم

www.afgazad.com

afgazad@gmail.com

Political

سیاسی

د افغانستان د زیارکښانو ټولنیز انجمن

۲۰ جنوری ۲۰۱۴

په هرات کې د اويا بیوزلو کډوالو مرینه

د ظالمانه وضعیت ښکارندوی

سعادت «ښارگوټی» چې د هرات ښار په دیرش کیلومترۍ کې موقعیت لري، د بیوزلو او ناچارو زیارکښانو د مړینې په ښارگوټي بدل شوی دی. په دې ښارگوټي کې د غور او بادغیس ولایتونو کډوال ژوند کوي. دا بیوزله زیارکښان د بادغیسي او غوری ستمگرو قوماندانانو او فقر له امله هرات ته راغلی څو ژوندي پاتې شي او اولادونه یې د بلوسگری او ستم قربانیان نشي.

خو هرات د دې زیارکښانو لپاره د هوساینې کور کیدلی نشي. ځکه هرات د نورو ولایتونو په شان په ستم او ظلم او جنایت کې ډوب دی. د دې ښار بیوزله کډوال وايي چې په تیرو درې میاشتو کې ۷۰ تنه د یخني او ولړۍ له امله مړه شوي دي. په دې اويا تنو کې ۵۰ ماشومان او ۲۰ نور ښځې او نارینه دي. دا تنګلاسي او بیوزله کډوال وايي که غم یې ونخوړل شي، نو په دې په اصطلاح ښارگوټي کې به د کډوالو د مړینې شمیره سیوا شي.

په تیرو درېو میاشتو کې په یوه «ښارگوټي» کې د اويا تنو مړینه، په ښه توګه د افغانستان د اوسني ستمگرانه وضعیت ښکارندوی کوي. ښکاره کوي چې زیارکښان په داسې یو نظام کې چې د بهرنیو ستمگرو په مت چلیري څومره دردمن ژوند لري، له دې پرته تمه لرل یوازې د احمقانو او شوده گانو له عقل سره برابرېږي.

دا وخت افغانستان د نورو جرایمو او جنایتونو تر څنګ د زیارکښانو لپاره د کډوالۍ کور ګرځیدلی دی. په زرګونه زیارکښان او بیوزله کورنۍ د افغانستان په ګوټ ګوټ کې د کډوالۍ دردمنی ورځي تیروي. د بهرنیانو ظلم، د ځایي جهادی قوماندانانو ستم، د طالبانو ځورول، د اریکو لوټل، د پولیسو غلا او شوکمارۍ، بیوزلی، ناداري او وزگارټیا ټول سبب شوي چې زیارکښان خپل کورونه او کلي پریردي او لویو ښارونو ته پناه ويسي. خو په لویو ښارونو کې چیرې چې لوټماران واکمن دي، دوی ابادا د نیمکرغۍ او هوساینې په لاره ګام وهلی نشي.

سوالګري، دربردي، ځورول، مړینه، ولړه، ناروغتیا او سپکاوی هغه څه دي چې په لویو ښارونو کې د دې بیوزلو انسانانو انتظار کاري. استعماري جګړه له وحشت او جنایت پرته بله پایله نلري. په وحشیانه او استعماري جګړو کې شتمن لا بډایه کیږي او بیوزلي لا بیوزله کیږي، نو تر هغه چې دا جګړه دوام ولري او لوټماران د واکمنۍ پر ګدی ناست وي، بیوزلي له دربردي پرته ښه ورځ لیدلی نشي.